

NØVN

SAMBAND
MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúdleyps dagar, starvssetanir o.t.

Minningarorð um pápa mín Frede Benjaminsen

18. desember andaðist pápi 71 ára gamal. Hetta er ein dagur, sum í allari mínari tíð, verður ein dagur eg altíð komi at minnast.

Dagurin byrjaði so hugnaliga, tá pápi møtti til arbeiðis kl. 4.00 á morgni, sjálvt um hann ikki skuldi byrja fyrr enn kl. 5.00 á Landingarmiðstöð Føroya á Toftum. Eitt, ið sermerkti pápa, var at hann altíð var so stundisligur, til alt sum hann fekst við. Honum dámdi væl at møta tíðliga, so hann fekk gjørt kaffi til onnur komu til arbeiðis, fáa sær ein kaffimunn og slappa av, áðrenn hann fór í sving við dagsins gjerning. Soleiðis var eisini hendan morgun, eg var byrjaður á midnátt. So tá hann møtti, settu vit báðir okkum niður at fáa okkum ein kaffimunn og prátadu. Evnið var gullbrúðleyp hjá honum og mammu, sum júst var farið afturum. Hann var so glaður, at tað var eydnast so væl, um sangin á morni frá sangkórinum, um allar røðurnar, um tann góða stemningin sum var í veitsluni og ikki minst tey mongu fólkin, ið gjørdu dagin so hugnaligan. At fimm av hansara systkjum við maka komu úr Danmark, gjørdi ikki dagin verri.

Pápi var føddur í 1935 og vaks upp í Danmark, eftir at verða liðugur at tjena vernaþliktina í Livgarden, kom hann til Føroya 18. apríl 1957.

Komin til Føroya fór hann beinanvegin til skips við Kongshavn á saltfiskaveiðu. Hann hevði veri við fleiri skipum, m.a. Blikur, Nesbúgván og Sporðinum úr Gøtu. Eg minnst ser-



liga væl, tá hann fór við Sporðinum sum maskinmeistari. Hann segði ja til at koma ein túr, men hesin túrur bleiv drúgvur, 6-7 ár var hann við hesum skipi. Hann var altíð trúgvur móti teimum, hann starvaðist hjá og helt nógv av arbeiðsplássinum og fólkinum rundan um hann.

Eitt er vist, at er saknurin hjá mammu og okkum systkjum, so er hann ikki minni hjá tínum svigarbørnum og abbaðrum. Tey vóru so sera góð við teg og tú við tey. Familjan og tað at vera saman við tínum til føðingardagar, veitslur og annað, dámdi tær sera væl.

At tú hevði nógv vinir og kendi nógv fólk, sóu vit tá tú bleiv borin til gravar úr Fríðrikskirkjuni. Hetta er nakað tú hevði verið glaður um, at so nógv góvu tær ans.

Vit, sum eftir sita, skilja bara ikki, hví tú skuldi verða tikin frá okkum so bráðliga, uttan nakra sum helst ávaring ella sjúku.

Havi hugsað nógv, men fái ongan tíð svarið; tað má verða tí, at í Himli manglaði júst ein persónur sum tú, glaður av lyndi, smílandi og góður við øll.

Vit inni á Heygum sakna teg sera nógv. Tú plagdi at koma at vitja og fáa tær ein kaffimunn. Nógv bleiv prátat um leyst og fast – altíð var tað hugnaligt at fáa teg á vitjan. Nú føli eg hvussu tómligt tað er. Tú var altíð góður at heita á um hjálp og koma við góðum ráðum. Eg og tú stóðu hvør øðrum sera nær, so hetta hevur verið ein tung tíð, men minnini hava vit – tað kann eingin taka frá okkum.

At skriva minningarorð er sera tøft. Tað rennur so nógv fram í huganum á mær. Vit báðir vóru saman við fleiri skipum. Tí partur hevur so ikki ligið eftir, tá tað kom til at arbeiða.

Til seinast fari eg at takka tær fyri alt, tú hevur verið fyri okkum øll, sum stóðu tær nær. Vónandi møtast vit aftur.

Hvíl í friði góði pápi.

Harry



Andlát og jarðarferðir

Oyvør Jensen, fødd Jacobsen, ættað úr Hvalvík búsitandi á Amager, andaðist leygardagin 2. juni 65 ára gomul. Jarðarferðin verður fríggjadagin klokkan 14 úr Skælgårds kirken á Amager.

Tøkk



Hjartaliga takka vit øllum, sum sýndu samkenslu, tá mín elskaði maður, kæri pápi, sonur, versonur, beiggi og svágur

Signar Vilhelmsen
Sandavágur

andaðist og varð jarðaður.

Tøkk til tykkara, sum bóru so skjótt at, at koma til hjálpar.

Tøkk til Ann og Ingu Dam prest fyri troystarrík orð í kapellinum og í kirkjuni, til kirkjutænarar, gravarar, berarar, til sangarar og Bárð fyri vakran sang.

Tøkk til tykkara, sum hjálptu til jarðarferðina og ervið.

Tøkk fyri samrøður, vitjan og hjálpsemi hesa sváru tíð.

Tøkk fyri blómur, kransar og gávur.

Hjartans tøkk tit øll, sum fylgdu honum til hansara síðsta hvíldarstað.

Heilsan

**Lív, Allan Pauli,
Paula, Allan, Hallgerð, Johannes,
systkin og svágrar við familju**

Minningarorð um elskaða abba mín Frede Benjaminsen, Nes

f. 2. oktober 1935 d. 18. desember 2006



Tað gjørdist so dapurt, og óveruligt í huga mínum, tá eg frætti at Frede abbi var deyður.

Hann var farin til arbeiðis sum vant um morgunin, væl upplagdur sum altíð. Arbeiðið hugtók hann fult og heilt, møtti oftast munandi fyrr enn til ásettu tíð, so hansara partur skuldi ikki liggja eftir.

Hugur mín leitar eisini til tín, góða omma, má Gud styrkja teg í sorgini. Abbi var so góður við børn, og tað nutu vit sannuliga gott av. Vóru mamma og babba burturstødd, so fingi vit døgurða frá teimum, abbi tók altíð væl ímóti okkum. Eg føldi

meg altíð so vælkomnan. Minnini okkara millum koma altíð at standa fyri mær sum ein ljósstrála í lívi mínum.

Eg eri takksom fyri, at hann hóast alt upplivdi gullbrúðleypsdagin, góðar tvær vikur áðrenn hann doyði. Til hátíðarhaldið vóru 5 syskin komin úr Danmark, sum abbi var sera glaður fyri. Abbi var ættaður úr Lem, uttan fyri Ringkøbing, kom til Føroyar í apríl 1957 og gjørdist føroyingur burturav. Eri somuleiðis takksom fyri at hann kom at uppliva brúðleypsdag okkara, har hann hugnaði sær óført, bert 9 dagar áðrenn hann doyði.

Hann gjørdist eisini sera fegin, tá hann bleiv langabbi og langabbasonin Adrian, var hann errin og stoltur av. Hann var sera áhugaður í húsum okkara, sum stóðu í ger. Tey upplivdi hann tíverri ikki liðug.

Góði abbi, eg havi so ilt við at gódtaka, at vit ikki hittast aftur í hesum heimi.

Takk fyri tað tú var fyri meg og okkum. Við hesum fátæku orðum, vil eg lýsa Guds frið um minnini um Freda abba.

Abbadóttur tín Ann.

Dagurin

6. juni. Norbertus, deyður í 1134. Týskur aðalsmaður, sum stovnaði eina nýggja munkaskipan í Premontre í Fraklandi og seinni gjørdist biskupur í Magdeburg.